

QORTI TAL-MAGISTRATI (MALTA)

Magistrat

Dr Rachel Montebello B.A. LL.D.

Rikors Numru: 221/2018 RM

Fl-Atti tal-ittra ufficjali numru 1301/18 intavolata ai termini tal-Artikolu 166A tal-Kap 12 fl-ismijiet:

Perit Daniel Grima

VS

Antoine Micallef

Illum, 6 ta' Marzu 2019

Il-Qorti,

Rat ir-rikors ta' Antoine Micallef pprezentat fir-Registru ta' din il-Qorti nhar l-1 ta' Ottubru 2018 fejn ippremetta:-

Illi dan ir-rikors qed isir ai termini ta' l-artikolu 166A (5) tal-Kap 12 tal-Ligijiet ta' Malta.

Illi l-esponent gie notifikat b'rikors ta' zbank fl-atti ta' cedola numru 1600/18 u kif ukoll b'digriet datat 14 ta' Settembru, 2018 fejn ir-rikorrent talab sabiex jigi awtorizzat jizbanka s-somma depozitata wara l-intavolar tal-mandat ta' sekwestru bin-numru 1452/18.

Illi r-rikorrent ottjena titolu eżekuttiv wara l-ittra ufficjali bin-numru 1301/18, liema ittra ufficjali eżekuttiva hija nulla u bla effett stante li r-rekwiziti mandatorji tal-artikolu 166A ma gewx rispettati.

Illi l-ittra ufficjali hija nieqsa minn "dikjarazzjoni tal-fatti b'sostenn tat-talba" kif jitlob l-artikolu 166A(2). L-imsemmi Artikolu 166A(2) tal-Kap,12 tal-Ligijiet ta' Malta jipprovi li l-kreditur ghandu jmexxi billi jipprezenta ittra ufficjali, illi ghandha tkun skont forma stabbilita mill-Ministru responsabbli ghall-Gustizzja b'avviz legali u illi kontenut taghha ghandu jigi konfermat bil-gurament mill-kreditur, jew quddiem ir-registratur jew prokuratur legali mahtur bhala Kummissarju bis-setgha li jaghti gurament taht l-Ordinanza dwar il-Kummissjunarji b'setgha li jaghtu l-gurament. Li ghandha tigi notifikata lid-debitur fejn ghandu jigi dikjarat b'mod car, taht piena ta' nullita', ir-raguni li fuqha tkun imsejsa t-talba, r-ragunijiet ghaliex it-talba ghandha tintlaqa', u dikjarazzjoni tal-fatti b'sostenn tat-talba.

Illi dan ir-rekwizit hu ad validatem. Ir-rikorrent kellu l-obbligu li fl-ittra ufficjali li jaghti bizzejjed taghrif sabiex l-esponent ikun jaf dwar x'hiex jitratta d-dejn u fl-istess hin ipoggih f'pozizzjoni li jista' jiddeciedi jekk ghandux jammetti t-talba, jopponiha f'parti minnu biss jew jopponiha fl-intier taghha. Ir-rikorrent ghazel li la jaghti spjegazzjoni dwar il-hlas tad-drittijiet allegatament dovuti lilu u lanqas ma indika d-data ta' meta dak allegat dovut lilu, effettivament kien dovut.

Illi l-ittra ufficjali intavolata mir-rikorrenti bin-numru 1301/18 ghalhekk ma tissodisfax il-vot tal-Ligi billi kif gja inghad fl-istess ittra m'hemmx dettalji sufficjenti biex l-esponenti seta' jitqieghed f'pozizzjoni li jiddefendi ruhu kif jixraq ghall-interpellazzjoni tar-rikorrent u jiehu decizjoni dwar kif jipprocedi fir-rigward ta' l-istess.

Illi fl-ittra ufficjali lanqas ma gie indikat li l-ammont reklammat huwa cert, likwidu u dovut.

Ghaldaqstant ir-rikorrent jitlob bir-rispett lil din l-Onorabbli Qorti sabiex:

1. Tiddikjara u tiddeciedi li l-ittra ufficjali eżekuttiva numru 1301/18 fl-ismijiet Perit Daniel Grima vs Antoine Micallef hija nulla u bla effett fil-ligi, u konsegwentement it-titolu eżekuttiv vantat mill-Perit Daniel Grima huwa għalhekk null u bla effett fil-ligi;
2. Konsegwentement tiddikjara u tiddeciedi li l-Mandat ta' Sekwestru numru 1452/18 fl-istess ismijiet huwa null u bla effett fil-ligi.

Bl-ispejjeż kontra l-Perit Daniel Grima.

Rat ir-risposta tal-Perit Daniel Grima pprezentata fir-registru ta' din il-Qorti nhar il-5 ta' Dicembru 2018 fejn wiegħeb:

(1) Illi l-pretensjonijiet tar-rikorrent huma nfondati fil-fatt u fid-dritt u dan għar-ragunijiet segwenti:

- (i) Illi r-rikorrenti gie debitament notifikat bl-ittra ufficjali 1301/18 u kellu kull opportunita' li jikkontesta, izda naqas li jagħmel dan entro t-terminu stabbilit mill-ligi.*
- (ii) Illi r-rikorrent illum qed jittenta li jikkontesta l-ittra ufficjali għaliex irrealizza li l-esponent ottjena titolu eżekuttiv u wasal ukoll sabiex ikun esegwit.*
- (iii) Illi mhux minnu li l-imsemmija ittra ufficjali hija nieqsa mid-dikjarazzjoni tal-fatti stante li l-istess ittra ufficjali tikkontjeni l-fatti li fuqhom huma bbazati l-pretensjonijiet tal-esponenti kif jirrizulta ben tajjeb mill-istess ittra ufficjali.*
- (iv) Illi r-rikorrent kien jaf ben tajjeb x'kienu l-pretensjonijiet tal-esponent għax dwarhom kien hemm skambju ta' emails u messagġi u kif ukoll bid-diskors, fejn r-rikorrent kien wkoll ddikjara ma' l-esponent li kien lest jonfoq għaxart elef ewro fi spejjeż legali basta ma jhallasx lill-esponent, u dana kif ser jkun ppruvat dettaljatament fil-mora tal-kawza.*

- (v) Illi in oltre l-esponent kien ukoll baghat lir-rikkorent invoice u diversi statements dwar l-ammont dovut u ghalhekk hija biss skuza tar-rikorrent li jghid li ma kienx jaf bil-fatti tal-kaz.

2. Salvi eccezzjonijiet ulterjuri.

Rat illi fl-udjenza tat-12 ta' Dicembru 2018 id-difensur tal-intimat iddikjara li huwa jaqbel li l-kopja fotostatika informali tal-ittra ufficjali li giet esebita flimkien mar-rikors promotur¹ hija kopja tal-ittra ufficjali bin-numru 1301/18;

Semghet ix-xhieda tal-Perit Daniel Grima fl-udjenza tas-17 ta' Jannar 2019;

Semghet it-trattazzjoni;

Rat illi giet awtorizzata mill-partijiet sabiex tghaddi biex taghti provvedimenti finali;

Rat illi r-rikors gie differit ghal-lum biex jinghata dan il-provvediment.

PROVI

Il-Perit Daniel Grima xehed fl-udjenza tas-17 ta' Jannar 2019 fejn spjega illi hu kien avvicina lil Dr. Victor Bugeja biex jibghat ittra ufficjali lil Antoine Micallef. Meta l-ittra giet notifikata bdew jesegwixxu biex jingabru l-flus wara mandat ta' sekwestru. Jispjega illi Antoine Micallef kien mar l-ufficju tieghu u kien qabbdu japplika ghal permess fuq proprjeta` ghax kien hemm xi affarijiet fiha li huma illegali. Sostna li l-permess ma kienx wiehed facli, fil-fatt kellu jaqsmu fi tlett permessi. Zied jghid li applikalu ghal *minor amendments*, u DNO u minn hemm u minn hawn, il-permess hareg u b'hekk il-klijent seta' jbiegh il-proprjeta`.

¹ A fol. 3 et seq. tal-atti.

Ix-xhud qal li huwa pprova jcampel lil Antoine Micallef biex isir il-hlas u dan ma rrispondihx u ghalkemm baghtlu l-kont, qatt ma rcieva xejn, u mbaghad huwa tkellem lil wiehed jahdem mieghu, certu Jonathan Grima minn San Pawl il-Bahar, li ghandu hanut hdejn l-ufficju tieghu u staqsih jaghmillu pjacir u jkellem lil Antoine dwar il-kont biex forsi jaqtghu ghax kien ghadda z-zmien. Dan gie lura u qallu li Antoine lest jaghtih €400 izda huwa ma accettax ghaliex dik is-somma lanqas kienet tkopri l-ispejjez li huwa kien hallas lill-MEPA ghall-klijent, u dan minn butu. Kompla jispjega illi l-ammont ta' €1,616.60 m'huwiex biss tax-xoghol tieghu izda jinkludi fih MEPA fees li hallashom minn butu, apparti d-drittijiet professjonali. Spjega ulterjorment illi t-tlett *applications* kienu marbutin mal-istess post.

Il-Perit Daniel Grima xehed ukoll illi darba minnhom kellem lil Antoine Micallef bit-telefon ghax irnexxielu jaqbdu, u kkonferma li kien se jtih €400 u qallu wkoll li l mhux ha jhallsu lanqas jekk jonfoq €10,000 fuq avukati. Ix-xhud qal li l-kont hu kien baghtu aktar minn darba. Esebixxa wkoll *invoice* Dok RM1, li skont hu huwa kopja tal-kontijiet li kien jibaghat lil Antoine Micallef u li kien kellmu dwaru qabel ma pprezenta l-ittra ufficjali.

In kontro-ezami, il-Perit Daniel Grima xehed li jekk mhux sejjer zball dan ix-xoghol kien ghamlu fl-2015 u li l-*applications* kienu saru wara xulxin izda mhux f'daqqa. Ma jafx meta hareg il-permess, forsi ghall-habta tal-2016, izda spjega illi kien jiftah *application* u mbaghad ohra sakemm irnexxilu jillegalizza l-proprjeta` kollha. Rigward l-*invoice* qal li din hija wahda mill-hafna *invoices* li hareg, li huma kollha l-istess, kull ma hemm differenti kien it-timbru fuq fejn kiteb "*outstanding*". Mistoqsi kif huwa sar jaf lil Antoine Micallef, wiegeb li kellu ufficju l-Belt u kien hemm zewg persuni li kienu jgibulu x-xoghol li kienu huma l-klijenti tieghu, ghaliex in-nies gieli lanqas ikun jafhom. Spjega li lil dawn il-persuni huwa kien jahdmilhom, ihallsuh huma u hu ma jkollux x'jaqsam ma' min kienu jirraprezentaw. Zied jghid li lil Antoine Micallef huwa sar jafu l-aktar meta wahda minn dawk il-persuni gablu bicca xoghol tieghu u huwa hadimlu ghall-permess. F'dik l-okkazzjoni, hu ma kienx

ikkuntatjat direttament minn Antoine Micallef izda meta kien inhareg il-permess ta' dawn it-tnejn li kienu qabbdueh, Antoine Micallef beda jmurli l-ufficju wkoll u kien b'hekk li tah il-bicca xoghol mertu ta' dan il-kaz. Il-Perit Daniel Grima spjega wkoll li kien qal lil Antoine Micallef illi fuq din il-bicca xoghol, hu mieghu kellu x'jaqsm u Micallef qabel mieghu. Sostna li ma' Antoine Micallef huwa ghandu kuntatt biss fuq ix-xoghol mertu ta' dan il-kaz. Ix-xhud kompla jispjega illi kien hemm zewg xogholijiet, xoghol minnhom kien involut direttament ma' Micallef u x-xoghol l-iehor, huwa kien jaf lil *middleman* u mhux lil Micallef direttament. Mistoqsi jekk l-ittra ufficjali li baghat kellhiex x'taqsam mal-*middleman* jew Antoine Micallef, ix-xhud wiegeb li x-xoghol fejn kien involut il-*middleman* kien sar 2012 u 2013, filwaqt li fl-2015 ix-xoghol sar mieghu personali. Sostna wkoll li fil-fatt ix-xoghol tal-2012 lanqas Antoine Micallef wahdu kien involut; kien hemm ukoll wiehed li minghalih jismu Charles Formosa li kienu partners flimkien u kien gabilhom *application* ta' *gym*.

In ri-ezami ix-xhud ikkonferma illi dwar il-kwistjoni l-oħra hemmx pretensjonijiet u din tinsab magħluqa u skont hu, Antoine Micallef jaf tajjeb li l-ittra ufficjali u l-kontijiet li huwa baghat, m'ghandhomx x'jaqsmu mal-kwistjoni tal-permess tal-gym, izda jirreferu għad-dar tieghu.

Ikkunsidrat;

Fil-qosor il-fatti huma s-segwenti:-

Fis-17 ta' Lulju 2018 il-Perit Daniel Grima pprezenta ittra ufficjali a tenur tal-Artikolu 166A tal-Kapitolu 12 tal-Ligijiet ta' Malta, li biha interpella lil Antoine Micallef, irrikorrent odjern, sabiex ihallsu l-ammont bilancjali ta' elf, sitt mija u sittax-il Ewro u sittin centezmu (€1,616.60) in linea ta' "*drittijiet professjonali u spejjez minnu inkorsi għan-nom*" tal-istess rikorrent, flimkien mal-imghax dekorribbli mid-data tal-istess ittra ufficjali.

Jirrizulta illi Antoine Micallef ma pprezentax nota entro t-terminu stipulat mill-Artikolu 166A(3) u (4) tal-Kap. 12 sabiex jikkontesta l-pretensjoni għall-hlas magħmula fl-imsemmija ittra ufficjali.

Illi wara illi l-intimat il-Perit Daniel Grima ipprezenta Mandat ta' Sekwestru bin-numru 1452/2018, ir-rikorrent gie notifikat b'rikors ta' zbank li gie pprezentat fl-atti tac-cedola ta' depozitu bin-numru 1600/18, liema cedola saret in segwitu għall-istess Mandat ta' Sekwestru. Din is-sekwenza ta' eventi ma gietx michuda jew kontradetta mill-intimat.

Ikkunsidrat;

Il-procedura odjerna hija wahda mibdija b'rikors istitwit a tenur tal-Artikolu 166A(5) tal-Kapitolu 12 tal-Ligijiet ta' Malta, b'talba sabiex it-titolu eżekuttiv ottjenut mill-intimat il-Perit Daniel Grima fil-konfront tar-rikorrent Antoine Micallef bis-sahha tal-ittra ufficjali bin-Numru 3101/18 minnu pprezentata fis-17 ta' Lulju 2018, skont il-procedura tal-istess Artikolu 166A, jigi mħassar, revokat u dikjarat null u bla effett.

Skont id-dispozizzjonijiet tal-Artikolu 166A(5), it-titolu eżekuttiv li jikseb kreditur bis-sahha tal-Artikolu 166A tal-Kap. 12 għandu jigi dikjarat null u bla effett meta fuq talba li ssir b'rikors ipprezentat mid-debitur fi zmien għoxrin gurnata minn l-ewwel notifika li ssirlu ta' xi mandat eżekuttiv jew xi att gudizzjarju iehor imsejjes fuq dak it-titolu, il-qorti tkun sodisfatta illi: "... l-ittra ufficjali ma kienx fiha l-htigijiet stipulati fis-subartikoli (1), (2) jew (3)."²

Fir-rikors promotur u sussegwentement waqt it-trattazzjoni tar-rikors, ir-rikorrent jikkontendi illi f'dan il-kaz l-ittra ufficjali *de quo* hija nieqsa minn dik id-dikjarazzjoni tal-fatti b'sostenn tat-talba skont kif jesigi u mfisser fis-subinciz (2) tal-Artikolu 166A.

² Art. 166A(5)(ii).

Dan jipprovdi illi, sabiex tipproduci l-effetti ravvizati fl-Artikolui 166A(4), l-ittra ufficjali pprezentata mill-kreditur ghandha fost diversi rekwiziti ohrajn, tiddikjara:-

“... b’mod car, taht piena ta’ nullità, ir-raguni li fuqha tkun imsejsa t-talba, ir-ragunijiet ghaliex it-talba ghandha tintlaqa’, u dikjarazzjoni tal-fatti b’sostenn tat-talba.” [enfasi tal-Qorti]

Il-Qorti tifhem illi (i) ir-raguni li fuqha tkun imsejsa t-talba, (ii) ir-ragunijiet ghaliex it-talba ghandha tintlaqa’ kif ukoll (iii) id-dikjarazzjoni tal-fatti in sostenn tat-talba, ghandhom ilkoll jigu dikjarati b’mod car fl-ittra ufficjali biex din tipproduci l-effetti imsemmija fl-Artikolu 166A(4), b’dan illi jekk imqar wahda mid-dikjarazzjonijiet mehtiega fl-imsemmi subinciz (2) tal-Artikolu 166A ma tkunx imfissra b’mod sufficjentement car, l-ittra ufficjali ma tiswiex bhala titolu ezekuttiv. Konformement, l-effett tan-nuqqas ta’ tifsira b’mod car tad-*“dikjarazzjoni tal-fatti b’sostenn tat-talba”*, huwa bla dubju n-nullita` tat-titolu ezekuttiv li kreditur ikun kiseb bis-sahha tal-Artikolu 166A tal-Kap 12.

Filwaqt li r-rikorrent jikkontendi li l-ittra ufficjali ma fihix dikjarazzjoni tal-fatti in sostenn tat-talba in linea mal-htigijiet rikjesti mil-ligi, il-Perit Daniel Grima jsostni li l-kliem *“in linea ta’ drittijiet professjonali u spejjez minnu inkorsi ghan-nom tieghek”* fl-ittra ufficjali *de quo*, iservu tajjeb ghall-fini tad-dikjarazzjoni cara tal-fatti rikjesta mill-ligi *ad validitatem*.

Ikkunsidrat;

Il-Qorti tibda billi tosserva, in linea generali, illi bl-introduzzjoni tal-procedura kontemplata fl-Artikolu 166A tal-Kapitolu 12, il-legislatur kellu l-hsieb li jnaqqas mhux biss il-volum ta’ kawzi li jsiru, izda wkoll l-ispejjez u dewmien konnessi mal-otteniment ta’ titolu ezekuttiv. Ikun siewi li wiehed izomm quddiem ghajnejh il-fatt illi fejn qabel persuna kellha tintavola kawza biex tikkanonizza l-kreditu minnha

vantat, bl-introduzzjoni tal-procedura specjali fl-Artikolu 166A dan il-ghan jista' jintlahaq bil-prezentata ta' mera ittra ufficjali. Madanakollu, tibqa' l-htiega li r-rekwiziti tal-forma u sostanza jigu osservati skrupolozament mill-kreditur sabiex jista' jipprevalixxi ruhu minn din il-procedura simplifikata. Gie ritenut li l-procedura taht l-Artikolu 166A:-

“... hija intiza biex jitnaqqsu n-numru ta' kawzi quddiem il-Qrati, biex jitnaqqsu l-ispejjez u biex tithaffef il-procedura ghall-hlas ta' djun, izda dan certament ma ghandux ikun ta' detriment u pregudizzju ghad-drittijiet ta' debitur, fosthom id-dritt li jiddefendi ruhu kif jixraq. Huwa ghalhekk illi l-Legislatur rabat in-nullità tal-procedura u konsegwenti titolu eżekuttiv derivanti minnha, man-nuqqas ta' wiehed mir-rekwiziti rikjesti ad validitatem ta' l-ittra ufficjali...”³

Fi kliem iehor, l-ittra ufficjali kontemplata fil-procedura taht l-Artikolu 166A m'hijiex mera interpellazzjoni ghall-hlas, fejn f'kull kaz il-kreditur irid jipprocedi bil-proceduri fil-kontenzjuz, izda hija intiza biex f'kaz ta' nuqqas ta' oppozizzjoni tad-debitur, jigi ottenut titolu eżekuttiv minnufih u minghajr il-htiega ta' procedimenti gudizzjarji ulterjuri. Kif intqal fil-provvediment fl-ismijiet *Carmelo Bianco pro et noe vs Terrence Farrugia*⁴:-

“Huwa appuntu ghalhekk li huwa essenzjali li dik l-ittra jkun fiha t-taghrif kollu mehtieg biex id-debitur ikun jaf mhux biss dwar x'hiex jittratta d-dejn, izda wkoll dwar il-procedura li ghandu jsegwi biex ikun f'pozizzjoni li jopponi effettivament u tempestivament ghat-talba, in toto jew f'parti minnha biss.”

Ikkunsidrat;

Billi n-nullita` hija ddikjarata mil-ligi espressament f'kaz ta' vjolazzjoni tal-forma mehtiega mis-subartikolu (3) tal-Artikolu 166A tal-Kap. 12, jekk jinstab illi f'dan il-kaz l-intimazzjoni lid-debitur kif kontenuta fl-ittra ufficjali *de quo* m'hijiex konformi

³ *Vincent Borg vs Shaun Risiott* – deciza mill-Qorti tal-Magistrati (Malta) fit-18 ta' Awwissu 2011, bil-gabra ta' gurisprudenza in materja citata fl-istess sentenza.

⁴ Provvediment moghti minn din il-Qorti fis-26 ta' Settembru 2018.

mal-forma preskritta mil-ligi fl-imsemmi subartikolu (3) tal-Artikolu 166A, l-ittra ufficjali ghandha minnufih tigi dikjarata nulla.

Illi l-eccezzjoni tal-vjolazzjoni tal-forma tal-intimazzjoni preskritta mis-subinciz (3) tal-Artikolu 166A taht piena ta' nullita', hija regolata mid-dispozizzjonijiet tal-Artikolu 789(1) tal-Kap. 12. In materja tan-nullita' ta' att gudizzjarju, l-insenjament aktar recenti tal-qrati thaddan interpretazzjoni restrittiva ta' din l-eccezzjoni bil-ghan li l-atti kemm jista' jkun jigu salvati u mhux annullati minhabba formalizmu zejzed. Il-Qorti tal-Appell fis-sentenza taghha tat-28 ta' April 1978 fl-ismijiet *Teresa Vella vs Salvatore Conti*⁵, irriteniet li biex citazzjoni tigi ddikjarata nulla u jitwaqqaf il-kors taghha, jinhtieg li jkunu jikkonkorru ragunijiet validi, bhal per ezempju nuqqasijiet evidenti ta' pregudizzju ghad-difiza tal-konvenut. L-istess intqal fid-decizjoni moghtija mill-Prim'Awla tal-Qorti Civili fil-21 ta' Frar 1997 fl-ismijiet *Alfred u Mary konjugi Vella vs Agostino Camilleri*:-

“In-nullita' ta' l-atti gudizzjali hija sanzjoni estrema li l-ligi trid li tigi mposta biss meta n-nuqqas - formali jew sostanzjali - fl-att, ma jistax assolutament jigi tollerat minghajr hsara ghal xi principju ta' gustizzja procedurali. Ghalhekk att ta' citazzjoni ghandu jkun imwaqqa' u annullat biss ghal ragunijiet gravi.”

Izda ghalkemm huwa minnu li eccezzjoni ta' nullita' ta' att gudizzjarju tinghata applikazzjoni restrittiva, dan ma jfissirx li m'hemmx cirkostanzi fejn att jista' jigi dikjarat null. Skont is-subartikolu (5) tal-Artikolu 166A, l-oppozizzjoni ghat-titolu ezequttiv irid ikollha bhala l-bazi taghha xi irregolarita' formali: jew fl-ittra ufficcjali li jkun ta lok ghat-titolu ezequttiv, jew fin-notifika taghha.

Ikkunsidrat;

Illi kwantu ghar-rekwiziti essenzjali tal-kontenut tal-ittra ufficjali a tenur tal-Artikolu 166A(1), (2) u (3), gie ritenut fis-sentenza *Noel Sultana vs. Andrew Mercieca* illi:-

⁵ Citata fis-sentenza fl-ismijiet *Sam Investments Limited vs Cornelius Francis sive Maurice Scifo Diamantino et* – Prim'Awla deciza 30 ta' Mejju 2017.

“Il-kreditur ghandu l-obbligu li fl-ittra ufficjali jaghti bizzejjed taghrif sabiex id-debitur ikun jaf dwar x’hiex jittratta d-dejn u fl-istess hin ipoggih f’posizzjoni li jista’ jiddeciedi jekk ghandux jammetti t-talba jew jopponiha f’parti minnha biss”.⁶

Fil-kaz appena citat, il-Qorti qieset illi l-mera dikjarazzjoni tal-kreditur f’ittra ufficjali pprezentata a tenur tal-Artikolu 166A, li l-ammont pretiz jirrapprezenta *“xoghol u parts”* li saru fuq inkarigu tad-debitur, ma hijiex sufficjenti biex tissodisfa l-kriterju ta’ dikjarazzjoni b’mod car tal-fatti in sostenn tat-talba. Dan it-taghlim gie ribadit b’approvazzjoni mill-Qorti tal-Appell [Sede Inferjuri] fis-sentenza fl-ismijiet **Joseph Gouder et vs Paul Zammit**, tas-6 ta’ Ottubru 2010, fejn il-kliem *“in konnessjoni m’appalt ta’ injam”* ma kienx bizzejjed biex jissodisfa l-htiega li l-ittra ufficjali jkun fiha *“dikjarazzjoni cara tal-fatti in sostenn tat-talba in konformita` mar-rekwiziti tal-Artikolu 166A(3)*. Fl-imsemmija sentenza appena citata, il-Qorti tal-Appell riteniet illi ghalkemm:-

“... l-formalizmu eccessiv ghandu kemm jista’ jkun jigi evitat, minn naha l-ohra lanqas m’ghandu pero` jithalla ghaddej kollox jew li jigi inkoraggjit permissivizmu ingustifikat fir-retta amministrazzjoni tal-gustizzja.”

Ikkunsidrat;

Illi f’dan il-kaz, u mizmum ferm it-taghlim fuq ikkunsidrat, il-Qorti hi tal-fehma li l-ittra ufficjali ma fihix dettalji bizzejjed sabiex id-debitur seta’ jkun jaf precizament f’hiex jikkonsisti l-kreditu, u dan sabiex jista’ jaghraf kif ghandu jilqa’ ghall-pretensjoni tal-kreditur. Kif inghad, il-kreditur ghandu l-obbligu li fl-ittra ufficjali jiccertifika l-elementi kollha fattwali tal-allegat kreditu billi jaghti bizzejjed taghrif sabiex id-debitur ikun konsapevoli dwar il-fatti kollha tal-allegat kreditu li jpogguh f’posizzjoni li jista’ jiddeciedi jekk ghandux jammetti t-talba jew jopponiha anke jekk

⁶ Qorti tal-Magistrati (Ghawdex) Inferjuri, deciza 15 ta’ Frar 2010.

f'parti minnha biss. Il-Qorti tqis li m'huwiex biss desiderabbli li dan it-taghrif jissemma espressament, izda huwa rekwizit formali indispensabbli ghall-validita` tal-att.

Il-Qorti hija tal-fehma li f'dan il-kaz, il-kreditur kien fid-dmir ifisser fl-ittra ufficjali, in-natura tad-drittijiet professjonali u spejjez li qieghed jintalab il-hlas tieghu, in-negozju li ghalih jirreferu, meta sar ix-xoghol relattiv, u jaghti spjegazzjoni tal-ammont mitlub; fi kliem iehor, dak it-taghrif kollu mehtieg ghat-tutela tad-difiza tad-debitur u li wiehed jistenna li jinghata fil-kont li ordinarjament jintbaghat mill-kreditur lid-debitur tieghu.

Il-Qorti tosserva ulterjorment illi ma jirrizultax illi l-kreditur f'dan il-kaz annetta mal-ittra ufficjali kopja tal-kont li, fix-xhieda tieghu, huwa qal li baghat ripetutament lil Antoine Micallef. Kopja ta' dan il-kont giet esebita waqt l-imsemmija depozizzjoni tieghu⁷ (Dok. RM1) u jirrizulta li fiha gew debitament elenkati l-partiti kollha tad-drittijiet u spejjez pretizi fl-ittra ufficjali, kif ukoll spjega illi dawn qed jigu pretizi in-konnessjoni ma' diversi applikazzjonijiet ghal zvilupp. Mistoqsi mill-Qorti, l-intimat effettivament ikkonferma illi mal-att gudizzjarju ma kienx intbaghat kopja ta' dan il-kont izda jghid illi d-debitur kien jaf precizament il-kreditu ghal liema xoghol jirreferi.

Ghalkemm tapprezza u tifhem illi l-kreditur ippretenda illi d-debitur tieghu kellu, fic-cirkostanzi minnu mfissrin fix-xhieda tieghu, ikun jaf ghal liema kreditu tirreferi t-talba tieghu ghall-hlas fl-ittra ufficjali, madanakollu l-Qorti kull ma ghandha quddiemha biex taggudika jekk l-ittra ufficjali fihix ir-rekwiziti essenzjali mehtiega *ad validitatem* mil-ligi, huwa l-att innifsu esebit a fol. 3 *et seq.* tal-atti, liema att huwa priv fih innifsu minn kull tip ta' taghrif dwar il-kreditu pretiz. Maghdud dan, hemm in-nuqqas tad-debitur debitament notifikat li jikkontesta il-pretensjoni entro t-terminu moghti mil-ligi.

⁷ Seduta tas-17 ta' Jannar 2019.

Barra minn hekk, il-Qorti lanqas tista' twarrab illi, skont dak li xehed il-kreditur innifsu f'dawn il-proceduri u skont kif jidher indikat fil-kont Dok. RM1, huwa kien diga` gie ingaggat tramite terzi biex jaghmel xi xoghol ghar-rikorrent mhux konness man-negozju li qed jintalab il-hlas tieghu fl-ittra ufficjali numru 1301/18. F'dawn ic-cirkostanzi, tqis illi kienet iktar impellenti l-htiega illi l-konsistenza tal-kreditu pretiz fl-ittra ufficjali titfisser f'termini cari biex dan jigi identifikat mill-kreditu l-iehor - kif del resto sar fl-istess kont.

Ikkunsidrat;

Mizmum ferm dak kollu premess, il-Qorti hija tal-fehma illi m'hemmx taghrif bizzzejjed fl-ittra ufficjali *de quo* biex in-negozju jew xoghol li ghalih il-kreditur qed jitlob il-hlas, jintaghraf, ahseb u ara li jigi identifikat u distint minn negozju iehor li jidher li sehh bejn iz-zewg partijiet. Konformement, ma jistax jinghad illi f'din l-ittra ufficjali giet osservata l-htiega li jkun hemm dikjarazzjoni b'mod car tal-fatti in sostenn tat-talba.

Fic-cirkostanzi partikolari ta' dan il-kaz, l-ilment tar-rikorrent Antoine Micallef jidher li hu gustifikat: ir-rekwizit minnu invokat in sostenn tat-talba tieghu tan-nullita` tal-ittra ufficjali numru 1301/18, hu mehtieg *ad validitatem* u s-sanzjoni hi n-nullita' tal-ittra ufficjali ghal finijiet tal-Artikolu 166A.

Decide

Ghal dawn il-motivi, il-Qorti taqta' u tiddeciedi billi:-

- 1. Tiddikjara nulla l-ittra ufficjali numru 1301/2018 ipprezentata fis-17 ta' Lulju 2018 mill-Perit Daniel Grima in kwantu mhux konformi mar-rekwizit imsemmi fis-subartikolu (3) tal-Artikolu 166A tal-Kapitolu 12 tal-**

Ligijiet ta' Malta, u konsegwentement thassar it-titolu eżekuttiv ottenut bis-sahha tal-istess ittra ufficjali; u

- 2. Tilqa' limitatament it-tieni talba billi tiddikjara bla effett il-Mandat ta' Sekwestru Numru 1452/2018 in kwantu jikkostitwixxi att eżekuttiv ottenut bis-sahha tal-istess ittra ufficjali.**

L-ispejjez ta' dan l-episodju jibqghu bla taxxa bejn il-partijiet.

**Dr Rachel Montebello B.A. LL.D.
Magistrat**

**Graziella Attard
Deputat Registratur**